



## ‘நீட்’ தேர்வுக்கு விலக்கு பெறும்வரை

# கழகம் ஓயவே ஓயாது!

அண்ணாநகர் ந.இராமலிங்கம் இல்ல மணவிழாவில் கழகத் தலைவர் - முதல்வர் மு.க.ஸ்டாலின் உறுதி!

சென்னை, ஆக. 22-

“நீட் தேர்வுக்கு விலக்கு பெறும்வரை கழகம் ஓயவே ஓயாது” என்று கழகத் தலைவர் - முதல்வர் மு.க.ஸ்டாலின் அவர்கள் அண்ணாநகர் தெற்கு பகுதிக் கழகச் செயலாளர் ந.இராமலிங்கம் இல்ல மணவிழாவை நடத்தி வைத்து உரையாற்றும்போது உறுதிபடக் கூறினார்.

நேற்று முன்தினம் (20.8.2023), சென்னை பெருநகர மாநகராட்சியின் ஆளுங்கட்சித் தலைவரும், அண்ணா நகர் தெற்கு பகுதிக் கழகச் செயலாளருமான ந.இராமலிங்கம் இல்லத் திருமண விழாவில் கலந்துகொண்டு கழகத் தலைவர் - முதலமைச்சர் மு.க.ஸ்டாலின் அவர்கள் ஆற்றிய உரை வருமாறு:-

இந்த மணவிழா நிகழ்ச்சிக்குத் தலைமை பொறுப்பை ஏற்று, மணவிழாவை நடத்தி வைத்து, அதேநேரத்தில் மணமக்களை வாழ்த்தும் இந்தச் சிறப்பான வாய்ப்பினை பெற்றமைக்கு நான் மிகுந்த மகிழ்ச்சி அடைகிறேன். இந்த வாய்ப்பை எனக்கு உருவாக்கித் தந்திருக்கும் நம்முடைய இராமலிங்கம் அவர்களுக்கும், அவருடைய குடும்பத்தாருக்கும் என்னுடைய நன்றியை முதலில் தெரிவித்துக் கொள்ள விரும்புகிறேன்.

நடைபெற்று இருக்கும் இந்த திருமணத்தைப் பொறுத்தவரையில், இது ஒரு சீர்திருத்த திருமணமாக சுயமரியாதை உணர்வோடு நடைபெற்று இருக்கும் திருமணமாக நடந்தேறி இருக்கிறது. நான் வழுக்க மாக இதுபோன்ற சீர்திருத்தத் திருமணங்களில் கலந்துகொண்டு மணமக்களை



முதலமைச்சர் மு.க.ஸ்டாலின் அவர்கள், நேற்று முன்தினம் (20.8.2023), சென்னையில் நடைபெற்ற பெருநகர சென்னை மாநகராட்சி ஆளுங்கட்சித் தலைவரும், அண்ணா நகர் தெற்கு பகுதிக் கழகச் செயலாளருமான ந.இராமலிங்கம் பெயர்த்தி டாக்டர் கோ.ஹேமலதா மற்றும் பகுதி கழக வர்த்தகர் அணி அமைப்பாளர் ந.வேல்முருகன் மகன் டாக்டர் வே.ராஜராஜன் ஆகியோரது திருமணத்தைத் தலைமையேற்று நடத்தி வைத்து, மணமக்களை வாழ்த்தினார். உடன் நீர்வளத் துறை அமைச்சர் துரைமுருகன், சென்னை மாநகராட்சி மேயர் திருமதி ஆர்.பிரியா, துணை மேயர் மு.மகேஷ் குமார், சட்டமன்ற உறுப்பினர் எம்.கே.மோகன், பெருநகர சென்னை மாநகராட்சி நிலைக் குழு தலைவர் நே.சிறீநரசு மற்றும் மணமக்களின் குடும்பத்தினர் உள்ளனர்.

வாழ்த்துகிற நேரத்தில் வரலாற்றில் பதிவாகியிருக்கும் ஒரு செய்தியை தொடர்ந்து சொல்லி வருவது உண்டு. அதை நீங்கள் தெரிந்து கொள்ள வேண்டும் புரிந்துகொள்ள வேண்டும் மனதில் நிலை நிறுத்தி கொள்ள வேண்டும் என்பதற்காக அதை இங்கேயும் சொல்ல விரும்புகிறேன்.

இதுபோன்ற சீர்திருத்தத் திருமணங்கள் 1967க்கு முன்பு நடைபெற்றிருக்கும் என்று சொன்னால், அந்தத் திருமணங்கள் சட்டப்படி முறைப்படி செல்லுபடி ஆகும் என்கிற அங்கீகாரத்தை நாம் பெற்றிருக்கவில்லை. ஆனால்

1967ஆம் ஆண்டு தமிழ்நாட்டில் நடைபெற்ற பொதுத்தேர்தலில் திராவிட முன்னேற்றக் கழகம் வெற்றி பெற்று ஆட்சிக்கு வந்தோம். ஆட்சியின் தலைவராக தமிழக முதல்வராக நம்மை ஆளக்கூடிய நம்முடைய பேரறிஞர் பெருந்தகை அண்ணா அவர்கள் பொறுப்பேற்றார்கள். பொறுப்பேற்ற முதலமைச்சர் அண்ணா அவர்கள் சட்டமன்றத்திற்குள் முதலமைச்சராக நுழைந்து, சட்டமன்றத்தில் கொண்டு வந்த முதல் தீர்மானம் எந்தத் தீர்மானம் என்று கேட்டால், சீர்திருத்தத் திருமணங்கள் அனைத்தும் சட்டப்படி செல்லுபடி

ஆகும் என்கிற தீர்மானம்.

**சுயமரியாதை திருமணம்!**

எனவே இன்றைக்கு நடைபெற்றிருக்கும் இந்தச் சீர்திருத்தத் திருமணம் சட்டப்படி முறைப்படி செல்லுபடி ஆகும் என்கிற அங்கீகாரத்தோடு நடந்தேறியிருக்கிறது. இது சீர்திருத்தத் திருமணம் மட்டுமல்ல, சுயமரியாதை உணர்வோடு நடைபெற்று இருக்கும் திருமணம், அதையும் தாண்டி தமிழ்த் திருமணம். இந்தத் தமிழுக்கு பெருமை செய்ய வேண்டும் என்பதற்காகத்தான் தலைவர் கலைஞர் அவர்கள் செம்மொழி என்கிற அங்கீகாரத்தை

நமக்குப் பெற்றுத் தந்தார்கள். எனவே அப்படிப்பட்ட பெருமைக்குரிய இந்தத் தமிழ்மொழியில் சுயமரியாதை உணர்வோடு இந்தச் சீர்திருத்தத் திருமணம் நடந்தேறி இருக்கிறது. இந்த திருமண விழாவில் உங்களுோடு சேர்ந்து நானும் நம்முடைய மணமக்களை வாழ்த்துவதற்கு கடமைப்பட்டிருக்கிறேன்.

**அண்ணாவிடம் பாராட்டுச்**

**சான்றிதழ் பெற்ற இராமலிங்கம்!**

1965ஆம் ஆண்டு திராவிட முன்னேற்றக் கழகத்தின் பொதுச் செயலாளராக அறிஞர் அண்ணா அவர்கள் இருந்த காலத்தில் இருந்து, திராவிட முன்னேற்றக் கழகத்தில் உறுப்பினராக இருப்பவர்தான் இராமலிங்கம் அவர்கள். 19 வயதில் தன்னை இந்த இயக்கத்தில் ஒப்படைத்துக் கொண்டு, ஒரு மன்றத்தின் செயலாளராக அதற்குப் பின்னால் தொண்டர் படையில் ஒரு பொறுப்பை ஏற்றுக் கொண்டு தன்னுடைய கடமையை நிறைவேற்றியவர் நம்முடைய இராமலிங்கம் அவர்கள்.

1967இல் ஆட்சிக்கு வருவதற்கு முன்பு, இங்கிருக்கும் விரகம்பாக்கத்தில் திராவிட முன்னேற்றக் கழகத்தின் நான்காவது மாநில மாநாடு நடைபெற்ற நேரத்தில் தொண்டர் படையில் பொறுப்பேற்று பணியாற்றி, அதற்காக அண்ணாவின் கரத்தின் மூலமாகப் பாராட்டுச் சான்றிதழ் பெற்றவர் நம்முடைய இராமலிங்கம் அவர்கள். அதே விரகம்பாக்கம் மாநாட்டில், நம்முடைய அண்ணா அவர்கள் திராவிட முன்னேற்றக் கழகத்தின் சார்பில் யார் யார் போட்டியிடப் போகிறார்கள் என்ற

**தொடர்ச்சி 6 ஆம் பக்கம்**

## ‘நீட்’ தேர்வு எதிர்ப்பு உண்ணாவிரத அறப்போர்! தமிழ்நாடு முழுவதும்

# பல லட்சக்கணக்கான இளைஞர்கள் பங்கேற்பு!

சென்னையில் கழகப் பொதுச் செயலாளர் துரைமுருகன் தொடங்கி வைத்தார் - அமைச்சர் உதயநிதி ஸ்டாலின் தலைமையில் ஆயிரக்கணக்கானோர் திரண்டனர்!

சென்னை, ஆக. 22-

‘நீட்’ டை தினிக்கு ஒன்றிய அரசு - ஆளுநரைக் கண்டித்து இளைஞர் அணி, மாணவர் அணி, மருத்துவ அணி சார்பில் நேற்று முன்தினம் (ஆக. 20) மாபெரும் உண்ணாவிரத அறப்போர் தமிழ்நாடு முழுவதும் நடைபெற்றது.

சென்னையில் கழக இளைஞர் அணிச் செயலாளர் - அமைச்சர் உதயநிதி ஸ்டாலின் அவர்கள் பங்கேற்ற உண்ணாவிரத அறப்போராட்டத்தை கழகப் பொதுச் செயலாளர் துரைமுருகன் துவக்கி வைத்தார்.

இதேபோன்று தமிழ்நாடு முழுவதும் நடைபெற்ற உண்ணாவிரத அறப்போராட்டத்தில் அமைச்சர்கள், கழக முன்னணியினர், கழகத் தொழிலாளர் என பல லட்சக்கணக்கானோர் கலந்துகொண்டு ஒன்றிய அரசுக்கு, ஆளுநருக்கு எதிராக முடிக்கப்பட்டன.

தமிழ்நாடு மாணவர்களின் மருத்துவராகும் கணவைச் சிதைத்து - அவர்களின் உயிரைப் பறிக்கின்ற உயிர்க்கொல்லியாக நீட் தேர்வு உருவெடுத்திருக்கிறது.

**‘நீட்’ மரணங்களுக்கு ஒன்றிய அரசும் ‘நீட்’ காவலர் ஆளுநருமே காரணம்!**

மாணவர்களை மட்டுமன்றி, பெற்றோரையும் மரணக்குழியில் தள்ளும் நீட் தேர்வை ரத்து செய்யாத ஒன்றிய அரசையும், பொறுப்பற்ற ஆளுநரையும் கண்டித்து, கழகத் தலைவர் - முதலமைச்சர் அவர்களின் அறிவுறுத்தலின்படி, தி.மு.க.கழக இளைஞர் அணி - மாணவர் அணி - மருத்துவ அணி சார்பில், தமிழ்நாடு முழுவதும், நேற்று முன்தினம் (ஆகஸ்ட் 20) அந்தந்த மாவட்டத் தலைநகரங்களில் மாபெரும் உண்ணாவிரத அறப்போராட்டம் நடத்தவுள்ளோம் என்று இளைஞர் அணி, மாணவர் அணி, மருத்துவ அணி நிர்வாகிகள் அறிவித்திருந்தனர்.

மேலும் அந்த அறிக்கையில், அரியலூர் அனிதாவில் ஆரம்பித்த நீட் மரணம், குரோம்பேட்டை ஜெகதீஸ்வரன், அவரது தந்தை செல்வசேகர் வரை தொடர்கிறது. செல்வசேகர் அவர்களின் திருவுடனுக்கு மரியாதை செய்யச் சென்றபோது, யாரை தேற்றுவது - யாருக்கு ஆறுதல் சொல்வ

தென்று கேட்கும் அளவுக்கு அங்கு எல்லோரும் சோகத்தில் உறைந்திருந்தார்கள். நமக்கே அங்கு ஆறுதல் தேவை என்ற நிலைதான் இருந்தது. இந்த மரணங்கள் அனைத்திற்கும், ஒன்றிய பா.ஜ.க. அரசும் - அவர்களுக்கு அடிமைச் சேவகம் செய்யும் அ.தி.மு.க.வினரும் - நீட் பாதுகாவலர் ஆளுநர் ரவியுமே காரணம். ஒட்டுமொத்த தமிழ்நாடு மக்கள் எண்ணத்தின் வெளிப்பாடாக நீட் தேர்வுக்கு விலக்கு பெறும் முயற்சிகளை தமிழ்நாடு அரசு தொடர்ந்து எடுத்து வருகிறது.

ஆனால், அந்த நடவடிக்கைகளுக்கு எல்லாம் ஆளுநர் ரவி முட்டுக்கட்டை போட்டு வருகிறார். நம் மாணவச் செல்வங்களின் மரணம், ஆளுநரையோ, அவரை இங்கு அனுப்பியுள்ள ஆரிய மாடல் ஆட்களையோ துளியும் பாதிக்க வில்லை.

**‘நீட்’ தேர்வுக்கு பல லட்சம் செலவு செய்யாதவர்களும்தான் அதை எதிர்க்கிறார்கள்!**

“நீட் மசோதாவில் கையெழுத்துப் போட மாட்டேன்” என்று கூறிய ஆளுநரிடம், சேலத்தைச் சேர்ந்த அம்மாசியப்பன் ராமசாமி நேருக்கு நேர் கேள்வி எழுப்பியபோது, அதற்குப் பதில் அளிக்க முடியாத ஆளுநர் அவரிடம் இருந்த மைக்கை பிடுங்கி உட்காரச் சொல்கிறார்.

இத்தனைக்கும் ஆளுநரிடம் கேள்வி எழுப்பிய அம்மாசியப்பன் ராமசாமி அவர்களின் மகன் நீட் தேர்வில் வெற்றி பெற்றுள்ளார். நீட் தேர்வில் வெற்றிபெற்றவர்கள், பயிற்சி மையம் சென்று லட்சங்கள் செலவு செய்து தேர்வில் வென்றவர்கள்கூட நீட்டை எதிர்க்கிறார்கள்.

நீட் விலக்கு மசோதாவை குடியரசுத் தலைவரின் பரிந்துரைக்கு அனுப்பி வைத்த பிறகு, ஆளுநர் எப்படி அதில் கையெழுத்திட்ட முடிபு?

முத்தமிழறிஞர் கலைஞர் அவர்கள் ஆட்சியின் போது, அம்மையார் ஜெயலலிதா ஆட்சியில் இருந்த போது வராத நீட், அடிமை அ.தி.மு.க. ஆட்சியின்

போது தமிழ்நாட்டுக்குள் வந்தது.

நீட் விலக்கிற்காக 2017-ஆம் ஆண்டு அ.தி.மு.க. அரசு நிறைவேற்றி அனுப்பிய சட்ட மசோதாவை, குடியரசுத்தலைவர் நிராகரித்ததை, 21 மாதங்கள் வரை, தமிழ்நாடு சட்டப்பேரவைக்குத் தெரி விக்காமல் அ.தி.மு.க. - அடிமைகள் மறைத்தனர். ஒன்றிய உள் துறை அமைச்சகம், சென்னை உயர் நீதிமன்றத்தில் கூறியபோது தான், அது தமிழ்நாட்டுக்கே தெரிய வந்தது.

இப்படிப்பட்ட துரோக வரலாற்றைக் கொண்ட எடப்பாடி புழனிசாமிக் கோ, பிற அ.தி.மு.க. அடிமைகளுக்கோ நம்மை விமர்சிக்க எந்த அருகதையும் இல்லை.

**‘நீட்’ தேர்வை தொடர்ந்து எதிர்க்கும் தி.மு.க.கழகம்!**

நீட் தேர்வுக்கு எதிராக, தமிழ்நாட்டில் தொடர்ச்சியாகக் குரல் எழுப்புகிற இயக்கமாக நம்முடைய திராவிட முன்னேற்றக் கழகம் இருந்து வருகிறது. கழகத் தலைவர் - தமிழ்நாடு முதலமைச்சர் அவர்களின் அறிவுறுத்தலின் பேரில், தி.மு.க.கழக இளைஞர் அணி - மாணவர் அணி சார்பில் நீட் தேர்வுக்கு எதிராகப் பல்வேறு போராட்டங்கள் முன்னெடுக்கப் பட்டன.

கல்வி என்பது பொதுப்பட்டியலில் உள்ளது. ஒரு மாநில அரசால் நீட்டை ரத்து செய்ய என்னென்ன நடவடிக்கை எடுக்க முடியுமோ, அவை அனைத்தையும், முதலமைச்சர் அவர்கள் மேற்கொண்டு வருகிறார்கள்.

மே 2021-ல் கழக அரசு ஆட்சிக்கு வந்தவுடனே, ஓய்வுபெற்ற நீதியரசர் ஏ.கே.ராஜன் தலைமையில் நீட் பாதகங்கள் குறித்து ஆராயச் சிறப்புக்குழு அமைக்கப்பட்டது.

**தமிழ்நாடு சட்டமன்றத்தில் நிறைவேற்றப்பட்ட மசோதா!**

இந்தக்குழு அளித்த அறிக்கையின் அடிப்படையில், கடந்த 2021-ஆம் ஆண்டு செப்டம்பர் மாதம் நீட் தேர்வுக்கு விலக்கு அளிக்கும் மசோதா தமிழ்நாடு சட்டமன்றத்தில் இயற்றப்பட்டது.

மசோதாவுக்கு ஒப்புதல் அளிக்காமல் காலம் தாழ்த்தி வந்த ஆளுநரிடம், ஒப்புதல் வழங்கும்படி பல்வேறு தருணங்களில் முதலமைச்சர் அவர்கள் வலியுறுத்தி வந்தார்கள்.

நீட் தேர்வுக்கு விலக்கு கேட்க வேண்டும் என்றும், கல்வியை மாநிலப் பட்டியலுக்கு மாற்றக்கோரியும் அக்டோபர் 4, 2021 அன்று, 12 மாநில முதலமைச்சர்களுக்கும் நம் முதலமைச்சர் அவர்கள் கடிதம் எழுதினார்கள்.

கடந்த 2021-ஆம் ஆண்டு நவம்பர் 27-ஆம் தேதியன்று, முதலமைச்சர் அவர்கள் ஆளுநரை நேரில் சந்தித்து நீட் தேர்வுக்கு விலக்குக் கோரும் சட்டமன்ற மசோதாவுக்கு ஒப்புதல் அளிக்கும்படி வலியுறுத்தினார்.

முதலமைச்சர் அவர்களின் தொடர் அழுத்தம் - பிற அரசியல் கட்சிகளின் அழுத்தம் - பொதுமக்கள் - மாணவர் இயக்கங்களின் போராட்டத்தின் காரணமாக 5 மாதங்களுக்குப் பிறகு பிப்ரவரி 2, 2022 அன்று நீட் விலக்கு மசோதா வினை ஆளுநர் ரவி சட்டப்பேரவைக்கே திருப்பி அனுப்பினார்.

மசோதாவை திருப்பி அனுப்பியது குறித்து, ஆலோசிப்பதற்காக முதலமைச்சர் அவர்கள் தலைமையில், பிப்ரவரி 5, 2022 அன்று அனைத்துக் கட்சிக் கூட்டம் நடைபெற்றது.

இக்கூட்டத்தில், சட்டமன்ற சிறப்புக் கூட்டத்தைக் கூட்டி மீண்டும் நீட் விலக்கு மசோதாவை நிறைவேற்ற முடிவு எடுக்கப்பட்டது.

அதன்படி, தமிழ்நாடு சட்டப்பேரவையின் சிறப்புக் கூட்டத்தில் பிப்ரவரி 8, 2022 அன்று மீண்டும் நீட் விலக்கு மசோதா நிறைவேற்றப் பட்டு ஆளுநருக்கு அனுப்பி வைக்கப்பட்டது. இந்நடவடிக்கை முறையாக அனுப்பப் பட்ட நீட் விலக்கு மசோதாவை குடியரசுத் தலைவருக்கு அனுப்ப வலியுறுத்தி, மார்ச் 15, 2022 அன்று முதலமைச்சர் அவர்கள் தமிழ்நாடு ஆளுநரை நேரில் சந்தித்து வலியுறுத்தினார்கள்.

**நீட் விலக்கு மசோதாவை குடியரசுத் தலைவருக்கு அனுப்பிய ஆளுநர்!**

மசோதாவுக்கு ஒப்புதல் அளிக்காமல், மீண்டும் காலம் தாழ்த்தி வந்த ஆளுநரை ஏப்ரல் 22, 2022 அன்று அமைச்சர்கள் தங்கம் தென்னரசு, மா.சுப்பிர மணியன் அவர்கள், நேரில் சந்தித்து ஒப்புதல் வழங்க வலியுறுத்தினர். இதையடுத்து, நீட் விலக்கு மசோதாவை குடியரசுத் தலைவரின் பரிந்துரைக்கு ஆளுநர் ரவி மே 5, 2022 அன்று அனுப்பி வைத்தார்.

இப்படி தமிழ்நாட்டுக்கு நீட் தேர்வில் இருந்து விலக்குப் பெற தேவையான அனைத்து நடவடிக்கைகளையும் கழக அரசு ஒருபுறம் எடுத்து வருவதும், ஆளுநர் அதனைத் தடுத்து நிறுத்து வதும் தொடர்ந்து நடைபெறுகிறது.

நாடாளுமன்றத்தின் ஒவ்வொரு கூட்டத்தொடரிலும், நீட் பிரச்சினையை நம் கழகத்தின் நாடாளுமன்ற உறுப்பினர்கள் எழுப்பி வருகின்றனர். பிரதமர் அவர்கள் தமிழ்நாடு வருகிற போதும், முதலமைச்சர் அவர்கள் டெல்லி செல்கிற போதும், பிரதமரிடம் வைக்கப்படும் முதல் கோரிக்கையே நீட் தேர்வில் இருந்து தமிழ்நாட்டுக்கு விலக்கு கோருவதுதான்.

கழக இளைஞர் அணி செயலாளர் அவர்கள், தமிழ்நாடு இளைஞர் நலம் மற்றும் விளையாட்டு மேம்பாட்டுத் துறை அமைச்சராகப் பொறுப்பேற்ற பின்னர், பிரதமர் மோடி அவர்களை முதலமைச்சர் அவர்கள் டெல்லி செல்கிற போதும், பிரதமரிடம் வைக்கப்படும் முதல் கோரிக்கையே நீட் தேர்வில் இருந்து தமிழ்நாட்டுக்கு விலக்கு கோருவதுதான்.

இப்படித் தமிழ்நாடு அரசு எத்தனை அமைச்சர்களை வைத்தாலும் ஒன்றிய பா.ஜ.க. அரசு அதனைப் பொருட்படுத்துவதே கிடையாது.

**‘நீட்’ என்பது நிரந்தரம் அல்ல! முதல்வர் நிச்சயம் அதை ஒழிப்பார்!**

இந்த நேரத்தில் மாணவச் செல்வங்களுக்கு நாங்கள் சொல்வதெல்லாம்

ஒன்றை ஒன்றுதான், நீட் தேர்வு என்பது நிரந்தரம் கிடையாது.

முதலமைச்சர் அவர்கள் நிச்சயம் நீட் தேர்வை ஒழிப்பார்கள். அதற்கான காலம் வெகுதொலைவில் இல்லை. எனவே, மாணவச் செல்வங்கள் தன்னம்பிக்கையுடனும் - மன உறுதியுடனும் பொறுமை காத்திருக்க வேண்டுமென்று தெரிவித்திருந்தனர்.

எத்தனை மரணங்கள் நிகழ்ந்தாலும், நீட் தேர்வு நடக்கும் என்ற எதேச்சதிகாரப் போக்கில் உள்ள ஒன்றிய அரசையும் - இல்லாத அதிகாரம் இருப்பதுபோல் மானிகையில் கொக்கரிக்கும் ஆளுநரையும் கண்டித்து, இந்த மாபெரும் உண்ணாவிரதம் தமிழ்நாடுவெங்கும் நேற்று காலை நடைபெற்றது.

**தமிழ்நாடு - புதுச்சேரியில் உண்ணாவிரத அறப்போர்!**

இந்த உண்ணாவிரத அறப்போர் தமிழ்நாடு மற்றும் புதுச்சேரி முழுவதும் காலை 9 மணி முதல் மாலை 5 மணி வரை நடைபெற்றது. இதில் அமைச்சர்கள், நாடாளுமன்ற, சட்டமன்ற உறுப்பினர்கள், தி.மு.க. மாவட்டச் செயலாளர் கள், புத்த நிர்வாகிகள், மாவட்ட, ஒன்றிய, நகர, பகுதி, பேரூர், வார்டு, கிளை நிர்வாகிகள் கலந்துகொண்டுள்ளனர்.

இதேபோல், பல்வேறு அணிகளின் நிர்வாகிகள், இளைஞர் அணி, மாணவர் அணி, மருத்துவ அணி உள்ளிட்ட அணிகளின் மாவட்ட அமைப்பாளர்கள், துணை அமைப்பாளர்கள், தொண்டர்கள் உள்ளிட்ட ஏராளமானோர் கலந்துகொண்டுள்ளனர்.

மாலை 5 மணி வரை நடைபெற்ற இந்த உண்ணா விரத அறப் போரில், அந்தந்த மாவட்டங்களில் உள்ள மாணவர், மாணவியர், அவர்களின் பெற்றோர், கல்வியாளர்கள், சமூகச் செயற்பாட்டாளர்கள் உள்ளிட்ட பல்வேறு தரப்பினர் பங்கேற்று தங்களது ஆதரவை தெரிவித்தனர்.